

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē
॥ catuḥ ṣaṣṭitamah sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ catuḥ ṣaṣṭitamaḥ sargaḥ ॥

viśvāmitrēṇa rambhāyai śāpaṃ dattvā punarghōraṃ
tapaścartuṃ dīkṣāgrahaṇam

surakāryamidaṃ rambhē
kartavyaṃ sumahat tvayā |
lōbhanaṃ kauśikasyēha
kāmamōhasamanvitam || 1.64.1 ||

tathōktā sāpsarā rāma
sahasrākṣēṇa dhīmatā |
vrīḍitā prāñjalirvākyam
pratyuvāca surēśvaram || 1.64.2 ||

ayaṃ surapatē ghōrō
viśvāmitrō mahāmuniḥ |
krōdhamutsrakṣyatē ghōraṃ
mayi dēva na saṃśayaḥ || 1.64.3 ||

tatō hi mē bhayaṃ dēva
prasādaṃ kartumarhasi |

ēvamuktastayā rāma

sabhayaṃ bhītayā tadā || 1.64.4 ||

tāmuvāca sahasrākṣō

vēpamānāṃ kṛtāñjalim |

mā bhaiṣī rambhē bhadraṃ tē

kuruṣva mama śāsanam || 1.64.5 ||

kōkilō hṛdayagrāhī

mādhavē ruciradrumē |

ahaṃ kandarpasahitaḥ

sthāsyāmi tava pārśvataḥ || 1.64.6 ||

tvaṃ hi rūpaṃ bahugūṇaṃ

kṛtvā paramabhāsvaram |

tamṛṣiṃ kauśikaṃ bhadre

bhēdayasva tapasvinam || 1.64.7 ||

sā śrutvā vacanaṃ tasya

kṛtvā rūpamanuttamam |

lōbhayāmāsa lalitā

viśvāmitraṃ śucismitā || 1.64.8 ||

kōkilasya tu śuśrāva

valgu vyāharataḥ svanam |

samprahrṣṭēna manasā

sa caināmanvavaikṣata || 1.64.9 ||

atha tasya ca śabdēna

gītēnāpratimēna ca |

darśanēna ca rambhāyā
 muniḥ sandēhamāgataḥ || 1.64.10 ||

sahasrākṣasya tatsarvaṃ
 vijñāya munipuṅgavaḥ |
 rambhāṃ krōdhasamāviṣṭaḥ
 śasāpa kuśikātmajaḥ || 1.64.11 ||

yanmāṃ lōbhayasē rambhē
 kāmakrōdhajayaiṣiṇam |
 daśavarṣasahasrāṇi
 śailī sthāsyasi durbhagē || 1.64.12 ||

brāhmaṇaḥ sumahātējā -
 stapōbalasamanvitaḥ |
 uddhariṣyati rambhē tvāṃ
 matkrōdhakaluṣīkṛtām || 1.64.13 ||

ēvamuktvā mahātējā
 viśvāmitrō mahāmuniḥ |
 aśaknuvan dhārayituṃ
 kōpaṃ santāpamātmanaḥ || 1.64.14 ||

tasya śāpēna mahatā
 rambhā śailī tadābhavat |
 vacaḥ śrutvā ca kandarpō
 maharṣēḥ sa ca nirgataḥ || 1.64.15 ||

kōpēna ca mahātējā -
 stapō'paharaṇē kṛtē |

indriyairajitai rāma

na lēbhē sāntimātmanaḥ || 1.64.16 ||

babhūvāsya manaścintā

tapō'paharaṇē kṛtē |

naivaṃ krōdhaṃ gamiṣyāmi

na ca vakṣyē kathañcana || 1.64.17 ||

athavā nōcchvasiṣyāmi

saṃvatsaraśatānyapi |

ahaṃ hi śōṣayiṣyāmi

ātmānaṃ vijitēndriyaḥ || 1.64.18 ||

tāvad yāvaddhi mē prāptaṃ

brāhmaṇyaṃ tapasārjitaṃ |

anucchvasannabhuñjāna -

stiṣṭhēyaṃ śāśvatīḥ samāḥ || 1.64.19 ||

nahi mē tapyamānasya

kṣayaṃ yāsyanti mūrtayaḥ |

ēvaṃ varṣasahasrasya

dīkṣāṃ sa munipuṅgavaḥ |

cakārāpratimāṃ lōkē

pratijñāṃ raghunandana || 1.64.20 ||

|| ityārṣē śrīmadrāmāyaṇē vālmīkiyē ādikāvye

bālakāṇḍē catuḥ ṣaṣṭitamaḥ sargaḥ ||